

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಸೊಮ್ಯಾಚ್ಯಾ ಎವ್ಕರಿಸ್ತಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಜಮೊ ಜಾಲ್ಯಾಂವ್.

ಆಯ್ಚಿ ದೇವ್ ಸ್ತುತಿ ದುಸ್ಮಾನಾಂಕ್ ಬೊಗ್ಸುನ್ ದೆವಾಚ್ಯಾ ದಯಾಳಾಯೆಚೆಂ ಮುಖಮಳ್ ಜಾಂವ್ಕ್ ಆಮ್ಕಾಂ ಆಪವ್ಣೆಂ ದಿತಾ. ಸೊಮ್ಯಾ ಜೆಜುನ್ ಖುರ್ಸಾರ್ ಉಮ್ಕಾಳಾನಾ ಆಪ್ಣಾಚಿ ನಿಂದಾ ಆನಿ ಖೆಳ್ಕುಳಾಂ ಕೆಲ್ಲ್ಯಾಂಕ್, ಆಪ್ಣಾಕ್ ಖುರ್ಸಾರ್ ಮಾರ್ಲ್ಯಾಂಕ್ ಸಯ್ತ್ ಭೊಗ್ಸುನ್ ಬೊಗ್ಸಣ್ಯಾಚಿ ವರ್ತಿ ದೇಖ್ ದಿಲ್ಯಾ.

ಆಜ್ ದೊತೊರ್ನಿಚೊ ದೀಸ್ ಆಚರ್ನಿತಾಂವ್. ಪಾಟ್ಲ್ಯಾ ಏಕಾ ವರ್ಸಾ ಥಾವ್ನ್ ವಿವಿಧ್ ಶಿಕ್ಷಾಕಾಂ ಮುಕಾಂತ್ರ್ ಆಮಿ ಆಮ್ಚ್ಯಾ ಕ್ರಿಸ್ತಿ ಭಾವಾರ್ಥಾಚಿ ಶಿಕ್ಷಣ್ ಜೊಡುನ್ ಘೆತ್ಲ್ಯಾ. ಹಾಚೆ ದ್ವಾರಿಂ ಆಮ್ಕಾಂ ಭಾವಾರ್ಥಾಚೆಂ ಸತಾಂ ಉಗ್ಡಾಪಿಂ ಜಾಲ್ಯಾಂತ್. ತಶೆಂಚ್ ಆಮಿ ಕ್ರಿಸ್ತಾಚಾ ಮೆಟಾಂನಿ ಆಮ್ಚಿ ಜಿಣಿ ರೂಪಿತ್ ಕರುಂಕ್ ಆಧಾರ್ ಲಾಭ್ಲಾ. ಹ್ಯಾ ಖಾತಿರ್ ಆಜ್ ಆಮಿ ದೆವಾಕ್ ಆರ್ಗಾಂ ದಿವ್ಯಾಂ ಆನಿ ಆಮಿ ಜೊಡ್ಲ್ಯಾ ಕ್ರಿಸ್ತಾಂವ್ ಶಿಕ್ಷಣಾಚ್ಯಾ ಬುನ್ಯಾದೆ ವಯ್ ಆಮ್ಚಿ ಆತ್ಮೀಕ್ ಆನಿ ಲೌಕಿಕ್ ಜಿಣಿ ಜಿಯೆಂವ್ಕ್ ದೆವಾಚಿ ಕುರ್ಪಾ ಮಾಗ್ಯಾಂ. ತಶೆಂಚ್ ಆಮ್ಕಾಂ ಕ್ರಿಸ್ತಾಂವ್ ಶಿಕ್ಷಣ್ ಶಿಕ್ಯಿಲ್ಯಾ ಸರ್ವಾಂಚೆರ್ ದೇವ್ ಆಪ್ಲಿ ವಿಂಚ್ನಾರ್ ಆಶೀರ್ವಾದಾಂ ವೊತುಂದಿ ಮ್ಹಣ್ ಹ್ಯಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಗೊವ್ಯಾಂಕ್ ತಾಂಚೆ ತಾಬೆಂತ್ ದಿಲ್ಲ್ಯಾ ಶೆಳಿಯಾಂಕ್ ತುಜ್ಯಾ ಉತ್ರಾನ್ ಸದಾಂ ಪ್ರೋಷಿತ್ ಕರುಂಕ್ ಪವಿತ್ರ ಅತ್ಮಾನ್ ಭರ್ ಮ್ಹಣ್ ಆಮಿ ಮಾಗ್ತಾಂವ್.

ಬಾಪಾ, ತುಜ್ಯಾ ಭುರ್ಗಾಂಚಿಂ ಮಾಗ್ಣಿಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ರಾಜಕೀಯ್ ಮುಖೆಲ್ಯಾಂನಿಂ ಆನಿ ಸರ್ವ್ ಸರ್ಕಾರಿ ಅಧಿಕಾರಿಂನಿಂ ಆಪ್ಲೆ ಸ್ವಾರ್ಥ್, ಭ್ರಷ್ಟಾಚಾರ್ ಸಾಂಡುನ್ ರಾಷ್ಟ್ರಾಚೆ ಅಭಿವೃದ್ಧಿ ಖಾತಿರ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ತುಜೆಲಾಗಿಂ ಮಾಗ್ತಾಂವ್.

3. ಆಜ್ ಅಮಿಂ ಕ್ರಿಸ್ತಾಂವ್ ಶಿಕ್ಷಣಾಚೊ ದೀಸ್ ಆಚರ್ಸಿತಾನಾ ಆಮ್ಕಾಂ ದೊತೊರ್ನ್ ಶಿಕಯ್ಲೆಲ್ಯಾ ವಿಗಾರ್ ಬಾಪಾಂಚೆರ್, ಸಿಸ್ಟಾಂಚೆರ್ ಆನಿ ಟಿಚೇರಾಂಚೆರ್ ತುಜೊ ಆಶೀರ್ವಾದ್ ಫಾಲ್. ತಾಂಚೆಂ ಮಿಸಾಂವ್ ಫಳಾಬರಿತ್ ಕರ್ ಆನಿ ತಾಂಚ್ಯಾ ಕಾಮಾಂನಿಂ ಯಶಸ್ವಿ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಆಮ್ಕಾಂ ಕ್ರಿಸ್ತಾಂವ್ ಶಿಕ್ಷಣ್ ಶಿಕಂವ್ಕ್ ಸದಾಂಚ್ ಉತ್ತೇಜನ್ ಆನಿ ಪಾಟಿಂಬೊ ದಿಂವ್ಚ್ಯಾ ಆಮ್ಚ್ಯಾ ಆವಯ್- ಬಾಪಾಯ್ಚೆರ್ ಆನಿ ಭಾವ್- ಭಯ್ಣಿಂಚೆರ್ ತುಜೊ ಆಶೀರ್ವಾದ್ ಫಾಲ್. ತಾಂಕಾಂ ಬರಿ ಭಲಾಯ್ಕಿ ಲಾಭಯ್ ಆನಿ ತಾಂಚ್ಯಾ ಸರ್ವ್ ಕಾಮಾಂನಿಂ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್

5. ಬಾಪಾ, ಆಮಿಂ ಶಿಕಲ್ಲೆಂ ಕ್ರಿಸ್ತಾಂವ್ ಶಿಕ್ಷಣ್ ಆಮ್ಚ್ಯಾ ಜಿವಿತಾಂತ್ ಲಾಗು ಕರುನ್ ಆಮಿಂ ಬರಿಂ ಭುರ್ಗಿಂ ಜಾವ್ನ್ ಜಿಯೆವ್ನ್ ಹೆರಾಂಕ್ ಕ್ರಿಸ್ತಾಚೊ ಉಜ್ವಾಡ್ ಜಾಂವ್ಕ್ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

6. ಬಾಪಾ, ಅಮ್ಚ್ಯಾ ಫಿರ್ಗಜೆಂತ್ ವಿವಿಧ್ ಪಿಡೆ ವರ್ವಿಂ ಕಷ್ಟೊಂಚ್ಯಾಂಕ್ ಆನಿ ಹೆರ್ ಧರಾನ್ ಕಂಗಾಲ್ ಜಾಲ್ಲ್ಯಾಂಕ್ ತುಜೆರ್ ಪಾತ್ಯೆಣಿ ಆನಿ ಖರಿ ಶಾಂತಿ ಲಾಭಯ್ ಮ್ಹಣ್ ಮಾಗ್ತಾಂವ್.

ರಾಕಣ್ ಭದ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ದೊತೊರ್ನಿಜೊ ದೀಸ್, 24 ಫೆಬ್ರವರಿ 2019 (ಭುರ್ಗ್ಯಾಂಚೆಂ ಮೀಸ್)

ಪಯ್ಲೆಂ ವಾಚಪ್

ಸಾಮುಯೆಲಾಚ್ಯಾ ಪಯ್ಲಾ ಪುಸ್ತಕಾಂತ್ಲೆಂ ವಾಚಪ್

ದೆಕುನ್ ಸಾವ್ನ್ ಉಟೊ ಆನಿ ಇಸ್ರಾಯೆಲಾಚ್ಯಾ ತೀನ್ ಹಜಾರ್ ವಿಂಚುನ್ ಕಾಡ್ಲಲ್ಯಾ ಮನ್ಯಾಂ ಸವೆಂ ಜೀಫಾಚ್ಯಾ ಅರಣ್ಯಾಂತ್ ದಾವಿದಾಕ್ ಸೊಧುಂಕ್ ಭಾಯ್ ಸರೊ. ದಾವಿದ್ ಆನಿ ಅಬೀಶಾಯ್ ರಾತ್ಯಾ ವೆಳಾರ್ ಸಾವ್ನ್ ಸೈನಾಶಿಂ ಗೆಲೆ ಆನಿ ಸಾವ್ನ್ ಶಿಬಿರಾಂತ್ ನಿದುನ್ ಆಸ್ಲೊ ತಾಂಣಿಂ ಪಳೆಲೊ; ತಾಚೊ ಭಾಲೊ ತಾಚೆ ತಕ್ಲೆ ಲಾಗಿಂ ಧರ್ಣಿಕ್ ತೊಪುನ್ ದವರ್ಲೊ, ಆನಿ ಅಬ್ದೇರ್ ಆನಿ ಸೈನಿಕ್ ತಾಚೆ ಭೊಂವ್ತಣಿಂ ನಿದುನ್ ಆಸ್ಲೆ. ಅಬೀಶಾಯ್ ದಾವಿದಾಕ್ ಮ್ಹಳೆಂ: “ಆಜ್ ಸರ್ವೆಸ್ಪರಾನ್ ತುಜ್ಯಾ ದುಸ್ಮಾನಾಕ್ ತುಜ್ಯಾ ಹಾತಾಂತ್ ಘಾಲಾ. ಹಾಂವ್ ತಾಕಾ ಆತಾಂ ಭಾಲ್ಯಾಚ್ಯಾ ಎಕಾಚ್ ಮಾರಾನ್ ಧರ್ಣಿಕ್ ಖಿಳಾಯ್ತಾಂ; ಹಾಂವೆಂ ತಾಕಾ ದೋನ್ ಪಾವ್ಪಿಂ ಮಾರ್ಚಿ ಗರ್ಜ್ ಪಡ್ಚಿ ನಾ.” ಪೂಣ್ ದಾವಿದಾನ್ ಅಬೀಶಾಯ್ ಮ್ಹಳೆಂ: “ತಾಕಾ ಮಾರಿನಾಕಾ, ಕಿತ್ಯಾಕ್ ಸರ್ವೆಸ್ಪರಾಚ್ಯಾ ಅಭಿಷಿಕ್ತಾಚೆರ್ ಹಾತ್ ಉಬಾರ್ತಲ್ಯಾಕ್ ಖ್ಯಾಸ್ತ್ ಮೆಳನಾಸ್ತಾಂ ವಚತ್?” ದಾವಿದಾನ್ ಸಾವ್ನ್ ತಕ್ಲೆ ಲಾಗಿಂ ಆಸ್ಲೊ ಭಾಲೊ ಆನಿ ಉದ್ಯಾಚೊ ಕಳೊ ಘೆತ್ಲೊ, ಆನಿ ತೆ ಥಂಯ್ಚೆ ಗೆಲೆ. ಕೊಣೆಂಚ್ ಹೆಂ ಪಳೆಲೆಂ ನಾ, ವಾ ಕೊಣಾಕ್ ಹೆಂ ಕಳಿತ್ ಜಾಲೆಂ ನಾ, ವಾ ಕೋಣಾಚ್ ಜಾಗೊ ಜಾಲೊ ನಾ; ಕಿತ್ಯಾಕ್ ತೆ ನಿದುನ್ ಆಸ್ಲೆ; ಸರ್ವೆಸ್ಪರಾನ್ ಧಾಡ್ಲಿ ಗಾಢ್ ನೀದ್ ತಾಂಚೆರ್ ಆಯ್ಲಿ. ದಾವಿದ್ ಉತ್ತುನ್ ಪೆಲೆ ಕುಶಿಕ್ ಗೆಲೊ ಆನಿ ಪಯ್ಲಿಲ್ಯಾ ಎಕಾ ದೊಂಗ್ರಾಚ್ಯಾ ಶಿಖರಾಚೆರ್ ಉಬೊ ರಾವ್ಲೊ. ತಾಂಚೆ ಮಧೆಂ ವ್ಹಡ್ ಅಂತರ್ ಆಸ್ಲೆಂ. ದಾವಿದಾನ್ ಜಾಪ್ ದಿಲಿ: “ಹಾಂಗಾ ಆಸಾ ರಾಯಾಚೊ ಭಾಲೊ! ತರ್ನಾಟ್ಯಾಂ ಮಧೊ ಕೊಣೆಯೀ ಎಕ್ಲೊ ಯೆವ್ನ್ ತೊ ವ್ಹರುಂ. ಸರ್ವೆಸ್ಪರ್ ಹರೆಕ್ಲ್ಯಾಕ್ ತಾಚ್ಯಾ ನಿತಿವಂತ್ಪಣಾಚೆಂ ಆನಿ ವಿಶ್ವಾಸಿಪಣಾಚೆಂ ಫಳ್ ದಿತಾ; ಕಿತ್ಯಾಕ್ ಸರ್ವೆಸ್ಪರಾನ್ ತುಕಾ ಆಜ್ ಮ್ಹಜ್ಯಾ ಹಾತಾಂತ್ ಘಾಲೊ, ಪೂಣ್ ಸರ್ವೆಸ್ಪರಾಚ್ಯಾ ಅಭಿಷಿಕ್ತಾಚೆರ್ ಹಾಂವೆಂ ಮ್ಹಜೊ ಹಾತ್ ಉಬಾರ್ಲೊ ನಾ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಪವಿತ್ರ್ ಪುಸ್ತಕ್ ಮ್ಹಣ್ತಾ: “ಪಯ್ಲೊ ಮನಿಸ್ ಆದಾಂವ್ ಏಕ್ ಜೀವಿ ಜಾಲೊ.” ಪುಣ್ ನಿಮಾಣೊ ಆದಾಂವ್ ಜಿವಿತ್ ದಿತಾ ತೊ ಅತ್ಮೊ ಜಾಲೊ. ತರಿಪುಣ್ ಹೆಂ ಚಿಂತುನ್ ಪಳೆಯಾ: ಆತ್ಮಿಕ್ ಕೂಡ್ ಪಯ್ಲಿ ನ್ಹಯ್; ಪ್ರಾಕೃತಿಕ್ ಕೂಡ್ ಪಯ್ಲಿ ಜಾಲ್ಲಿ ಆನಿ ಉಪ್ರಾಂತ್ ಆತ್ಮಿಕ್. ಪಯ್ಲೊ ಮನಿಸ್ ಭುಮಿಚೊ, ಧರ್ಮಿಚೆ ಧುಳಿಚೊ ಕೆಲ್ಲೊ; ದುಸ್ರೊ ಮನಿಸ್ ಸರ್ಗಿಂ ದಾವ್ನ್ ಆಯ್ಲೊ. ಹೇ ಭುಮಿಚಿಂ ಜಾವ್ನಾಸ್ಲಲಿಂ ಧರ್ಮಿಚೆ ಧುಳಿಚೊ ಕೆಲ್ಲಾ ಮನ್ಯಾಬರಿ; ಸರ್ಗಿಂಚಿಂ ಜಾವ್ನಾಸ್ಲಲಿಂ ಸರ್ಗಾರ್ ಥಾವ್ನ್ ಆಯ್ಲಾ ಮನ್ಯಾಬರಿ. ಜಶೆಂ ಭುಮಿ ಥಾವ್ನ್ ಕೆಲ್ಲಾ ಮನ್ಯಾಚೆಂ ಸಾರ್ಕೆಂ ಆಮ್ಕಾಂ ಆಸಾ, ತಶೆಂ ಸರ್ಗಿಂ ಥಾವ್ನ್ ಆಯ್ಲಾಚೆಂಯಿ ಸಾರ್ಕೆಂ ಆಮ್ಕಾಂ ಆಸ್ತಲೆಂ.

ದೆವಾಚೆಂ ಉತರ್ ಹೆಂ

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ದೊತೊರ್ನಿಜೊ ದೀಸ್, 24 ಫೆಬ್ರವರಿ 2019 (ಭುರ್ಗ್ಯಾಂಚೆಂ ಮೀಸ್)

ಯುವಜಣಾಂ ಖಾತಿರ್ ಮಾಗ್ಣೆಂ

ಸರ್ಗಿಂಚ್ಯಾ ಮೊಗಾಳ್ ಬಾಪಾ/ ತುವೆಂ/ ಆಪ್ಣೆ ಸೊಡ್ವಣೆ ಪಾಸತ್/ ತುಜ್ಯಾ ಪುತಾ ಜೆಜು ಕ್ರಿಸ್ತಾಕ್/ ಹ್ಯಾ ಸಂಸಾರಾಂತ್ ದಾಡ್ಲೊಯ್./ ಆಪ್ಣ್ಯಾ ಯುವ ಪ್ರಾಯೆರ್/ ಜೆಜುನ್/ ತುಜೆಂ ಸೊಡ್ವಣೆಚೆಂ ಮಿಸಾಂವ್/ ಜ್ಯಾರಿ ಕರ್ನ್/ ಸರ್ಗಿಂಚೆಂ ರಾಜ್ ಪರ್ಗಟ್ ಕೆಲೆಂ./ ಹ್ಯಾ ಪಾಸತ್/ ಆಮಿ ತುಕಾ ಆರ್ಗಾಂ ದಿತಾಂವ್./

ಯುವಜಣಾಂಕ್ ಸಮರ್ಪಿಲ್ಲಾ ಹ್ಯಾ ವರ್ಸಾ/ ಆಮ್ಚ್ಯಾ ಸರ್ವ್ ಯುವಜಣಾಂಕ್/ ತುಜ್ಯೆ ಹಾತಿಂ ಸಮರ್ಪಿತಾಂವ್./ ತಾಂಕಾಂ/ ತುಜ್ಯಾ ವಿಂಚ್ಕಾರ್ ಬೆಸಾಂವಾಂನಿ ಭರ್/ ಆನಿ ಸದಾಂಚ್/ ತುಜ್ಯಾ ಮೊಗಾಂತ್ ಬಾಳ್ಕುನ್ ದವರ್./ ತುಂವೆಂ ದಿಲ್ಲಿಂ ದೇಣಿಂ ಆನಿ ಯುವ ಸಕತ್,/ ಕುಟ್ಮಾಚ್ಯಾ,/ ವಾಡ್ಯಾಚ್ಯಾ,/ ಫಿರ್ಗಜೆಚ್ಯಾ ಆನಿ ಸಮಾಜೆಚ್ಯಾ/ ಬರೆಪಣಾ ಖಾತಿರ್ ವಾಪಾರುಂಕ್/ ತಾಂಚ್ಯೆ ಥಂಯ್ ಧೈರ್,/ ಬರೊ ಮನೋಭಾವ್/ ಆನಿ ಉಗ್ತೆಂ ಮನ್ ರಚ್./ ತುಜ್ಯಾ ಉತ್ರಾಚಿ ತಾನ್,/ ಮಾಗ್ಣ್ಯಾಚಿ ರೂಚ್/ ಆನಿ ಪವಿತ್ರ ಎವ್ಕರಿಸ್ತಾಚೊ ಮೋಗ್/ ತಾಂಚ್ಯೆ ಥಂಯ್/ ದಿಸಾನ್ ದೀಸ್ ಚಡಯ್./

ಜೆಜುಕ್ ತಾಂಚೊ ಆದರ್ಶ್ ಜಾವ್ನ್ ಘೆವ್ನ್/ ಸತಾ ನಿತಿನ್ ಜಿಯೆವ್ನ್/ ತಿಂ ಭಾವಾರ್ಥಾಚೊ ಸಾಕ್ಷಿ ಜಾಂವ್ಪಿತ್./ ತ್ಯಾಗಾಚ್ಯಾ/ ಆನಿ ಸೆವೆಚ್ಯಾ ಮನೋಭಾವಾನ್ ಭರ್ಲೆಂ ಮುಕೆಲ್ಪಣ್/ ತಾಂಚೆಂ ಜಾಂವ್ಪಿ./ ಸರ್ವ್ ಯುವಜಣಾಂನಿ/ ಎಕಾ ಮನಾನ್/ ಸಾಂಗಾತಾ ಮೆಳುನ್/ ಆಪ್ಲೆಂಪಣ್ ವಳ್ಕುನ್/ ಕ್ರಿಸ್ತಿ ಸಮಾಜ್/ ಬಳ್ವಂತ್ ಕರ್ಚಿ ತೆವ್ತಿಂ/ ಮೆಟಾಂ ಕಾಡುಂಕ್/ ತುಜ್ಯೆ ಸಕ್ತಿನ್ ತಾಂಕಾಂ ಭರ್./

ಸರ್ವ್ ಥರಾಂಚ್ಯಾ/ ವಾಯ್ ಸವಯಾಂ ಥಾವ್ನ್/ ಸಂಸಾರಾಚ್ಯಾ ವೊಶ್ಯಾ ಥಾವ್ನ್/ ತಾಂಕಾಂ ಪಯ್ಸ್ ದವರ್./ ಕ್ರಿಸ್ತಾಚ್ಯಾ ಪಾವ್ಲಾಂನಿ ಚಮ್ಕುನ್,/ ಜಿವಿತಾಂತ್ ಜಯ್ತ್ ಆಪ್ಣಾಂವ್/ ತಾಂಕಾಂ ಫಾವೊ ಕರ್./

ಬಳ್ವಂತ್ ಯುವ ಸಮಾಜ್ ರುಪಿತ್ ಕರ್ಚಾ ದಿಶೆನ್ ವಾವ್ರ್ ಕರ್ಚಾ ಆನಿ ಯುವಜಣಾಂಕ್ ಮಾರ್ಗದರ್ಶನ್ ದಿಂವ್ಚಾ ಆಮ್ಚ್ಯಾ ವಿಗಾರ್ ಬಾಪಾಂಕ್, ಫಿರ್ಗಜ್ ಗೊವ್ಳಿಕ್ ಪರಿಷದೆಚ್ಯಾ ಸಾಂದ್ಯಾಂಕ್ ಆನಿ ಗುರ್ಕಾರಾಂಕ್ ತುಜ್ಯಾ ಅಶಿರ್ವಾದಾಂನಿ ಭರ್. ಆಮೆನ್.